

20150822732

МИНИСТЕРСТВО ЗА ЗЕМЈОДЕЛСТВО, ШУМАРСТВО И ВОДОСТОПАНСТВО

Врз основа на член 86 став (2) од Законот за шумите („Службен весник на Република Македонија“ бр.64/09, 24/11, 53/11, 25/13, 79/13, 147/13, 43/14, 160/14, 33/15 и 44/15), министерот за земјоделство, шумарство и водостопанство, донесе

ПРАВИЛНИК ЗА УНИФОРМАТА И ВИДОТ НА ОРУЖЈЕТО ШТО ГО НОСАТ ПРИПАДНИЦИТЕ НА ШУМСКАТА ПОЛИЦИЈА

Член 1

Со овој правилник се пропишува униформата и видот на оружјето што го носат припадниците на шумската полиција.

Член 2

Шумските полицајци носат зимска и летна униформа.

Член 3

Зимската униформа се состои од следниве делови:

1. **Виндјакна со полар влошка** (67% памук, 33% ПЕС 195 г/м² рипстоп водоодбојна, 93% Номекс, 5% кевлер, 2% антистатик 175 г/м² отпорен на вода и масло Ду Понт);
2. **Јакна со полар влошка** (67% памук, 33% ПЕС 195 г/м² рипстоп водоодбојна, 93% Номекс, 5% кевлер, 2% антистатик 175 г/м² отпорен на вода и масло Ду Понт);
3. **Наметка за дожд;**
4. **Зимски пантолони** (67% памук, 33% ПЕС 230 г/м² рипстоп водоодбојно);
5. **Кошула со долги ракави** (67% памук, 33% синтетика);
6. **Џемпер** (50% рунска волна- 50% синтетика-полиакрил, нп НМ-36/1,преплеј на делови и ракави РЕЦ/РЕЦ);
7. **Капа** (67% памук, 33% ПЕС,180г / м² рипстоп водоодбојно);
8. **Пододело** (горен и долен дел);
9. **Кожни ракавици;**
10. **Ремен за панталони од балистичко платно;**
11. **Опасач со футроли за пиштол, резервен оквир, лисици, батерија, палка од балистичко платно;**
12. **Зимски чорапи** (70% волна, 30% полиамид) и
13. **Чизми** (горотекст материјал и вибрам со гумен силно назабен ѓон).

Член 4

Деловите на униформа на шумските полицајци го имаат следниот крој:

1. **Виндјакна со полар влошка** е изработена од ткаенина која е импрегнирана - водоотпорна, со затворен крој со должина до половина на бутите. Јаката е припиена покрај вратот и на неа е поставена и дебела врвка за затегање вовлечена во работ. Јаката на вратот се закопчува со шпангла и “чичка”- лента. Виндјакната по должина се закопчува со патент затворац и шест скриени метални дрикери. На рамениците е зашиена по една еполета, од ист материјал како виндјакната, широка од 4 до 6 см, а долга од 13 до 16 см. Еполетите со едниот крај се зашиени на ракавот, а другиот крај во форма на тап агол се закопчува до околувратникот со пластично копче во зелена боја со пречник од 0, 16 м. На виндјакната од надворешната предна страна на градите, од лево и десно се наоѓа по еден

“торба” џеб со капак, широк од 4,5 до 6 см. кој се закопчува со метален дрикер. Џебовите се широки од 20 до 22 см. и долги од 16 до 18 см. На долниот дел на виндјакната под струкот од левата и десната страна се наоѓа отвор за 2 врежани џеба, со ширина од 20 до 22 см. и со капак со ширина од 4,5 до 6 см. кој се затвара со метален дрикер. Во пределот на појасот и вдоль долниот раб на виндјакната во вшиениот тунел вградена е подвижна плетена врвка за затегање. Над левиот горен џеб има “чичка”- лента на која се поставува еполета со ознака на звањето. Ракавот е кошулски, составен од два дела, а на лакот има две фалти свртени нагоре. На долниот дел од ракавот има лента од ист материјал како и виндјакната, широка од 4 до 5 см., а долга од 16 до 20 см. која на едниот крај е зашиена на ракавот, а другиот се завршува во облик на тап агол и се прицврстува со “чичка”- лента. На десниот ракав на растојание од 10 см. од горниот раб на ракавот вшиена е “чичка”- лента на која е поставен натписот “ШУМСКА ПОЛИЦИЈА”. На левиот ракав на расторание од 10 см. од горниот раб на ракавот вшиена е “чичка”-лента со облик на штит на која е поставен амблемот на шумската полиција (прилог бр.1). Под пазувите на двата ракава е вшиено парче за зајакнување во полукружна форма, со полупречник од 0,13 см. од ист материјал со по 3 отвори за вентилација. Исто така се зајакнати и подлактиците.

2. **Јакна со полар влошка** е изработена од ткаенина и е со затворен крој. Се закопчува со патент затварач или со пет метални дрикери. На блузата од надворешната предна страна на градите и на долниот дел од двете страни се наоѓа по еден „торба“ џеб со капак што се затвора со по еден метален дрикер. Горните џебови се широки од 12 до 14 см. и долги од 15 до 17 см., долните џебови се широки од 18 до 20 см. и долги од 21 до 23 см. Над горниот лев џеб има „чичка“ - лента на која се поставува еполета со ознака на звањето. На десниот ракав на растојание од 10 см. од горниот раб на ракавот вшиена е „чичка“ - лента на која е поставен натписот „ШУМСКА ПОЛИЦИЈА“. На левиот ракав од растојание од 10 см. од горниот раб на ракавот вшиена е „чичка“ - лента со облик на штит на која е поставен амблемот на Шумска полиција. Ракавот е кошулски, составен од два дела со зајакнати подлактици, а на долниот дел завршуваат со метален дрикер. Од внатрешната страна на блузата со патент затварач се поставува термо влошка.

3. **Наметката за дожд** е изработена од водоотпорен материјал во зелена боја. Наметката е со широк и комотен крој, со должина до средината на потколениците. Се закопчува на предната страна, со четири симетрични вертикално распоредени дрикери по средината, почнувајќи од јаката на вратот до висината на колковите. Лентата која се закопчува е дупла и горниот дел од истата е компактен. Јаката е стоечка и на неа фиксно е поставена протната кулавка. По должина на предниот раб на кулавката, протната е врвка за затегнување на истата. На левата предна страна од наметката, во висина на градите е отпечатен амблемот на Шумска полиција. На двете страни од предниот дел на наметката има косо поставени отвори за рацете, со должина од 30 до 40см. зајакнати со лента од истиот материјал кои служат за зацврстување на положбата на истата.

4. **Зимските панталони** се изработени од материјал (50% памук и 50% синтетика) и се со висок струк и систем за подесување (затегање). Коланот е внатрешен со 7 гајки. На предната страна има шлиц што се закопчува со 4 копчиња. На горниот дел од двете страни има по еден кос џеб со ширина од 16 до 18 см. и должина од 26 до 28 см. По колкот од двете страни има по еден нашиен џеб со ширина од 7 до 9 см. и должина 10 до 12 см. и фалти што вртат странично. На двете ногавици има по еден “торба” џеб широк од 17 до 20 см. и долг од 21 до 23 см. Во пределот на коленото и задникот, панталоните се зајакнати со парче од истиот материјал. Во долниот раб на ногавиците има вметната врвка. На задниот горен дел од двете страни има по еден џеб со ширина од 12 до 14 см. и долг од 19 до 21 см. што се затвара со капак и по едно скриено копче.

5. **Кошула со долги ракави** е со рамен крој и класична јака. Во висина на градите од левата и десната страна се наоѓа по еден “торба” џеб со капак кој се затвара со чичка - лента. Ширината на џебовите е од 13 до 15 см., а должината од 15 до 17 см. На капакот во горниот десен џеб со букви во жолта боја дворедно е извезено “ШУМСКА ПОЛИЦИЈА” а на џебот е вшиена “чичка” - лента на која е поставен аблемот на Шумската полиција. Над горниот лев џеб има ”чичка” - лента на која се поставува еполетата со ознаката на звањето. На долниот дел на ракавот има манжетна која се закопчува со пластично копче со пречник од 0,16 см. во темно зелена боја. Над лактовите на ракавите се наоѓа лента за прицврстување и едно копче со кое се прицврстува завитканиот ракав. Лентата е вградена од внатрешната страна на ракавот, а копчето од надворешната страна. На рамењата од двете страни, во работ од ракавот е пришиена по една еполета која се закопчува со копче со пречник 0,16см. во темно зелена боја.

6. **Џемперот** е изработен од волнено предиво (70% волна и 30% синтетика) во зелена боја. Јаката е стоечка. На предна страна се закопчува со патент со должина до пределот на градите. Ракавот е составен од едно парче. Во пределот на лактот и рамото џемперот е зајакнат со платнена ткаенина. На долниот дел од џемперот и ракавите има рендер - ластик широк 7 см. На левата страна има џеп со поклопец што се закопчува со “чичка”-лента, а на зајакнувањето над горниот раб од џебот е пришиен додаток. Од двете страни на рамењата има нараменици на кои се поставени еполетите со ознаките на звањето. На десниот ракав има вшиена ”чичка” - лента на која се поставува натпис “ШУМСКА ПОЛИЦИЈА”, поставен на 12 см. од рамото, а на левиот ракав има вшиена ”чичка” - лента на која се поставува амблем на Шумската полиција, поставен на 10 см. од рамото.

7. **Капата** се изработува во две варијанти: летна и зимска. Летната капа е изработена од ист материјал како кошулата и има кружен облик и стреа. Од внатрешната страна капата е поставена со платно. Зимската капа е изработена од ист материјал како и теренската виндјакна. Има стреа и кружен облик со подвижни страни кои преку горната површина меѓусебно се спојуваат со два дикера или “чичка” - лента. На двете подвижни страни во висина на увото се поставени по два отвори за вентилација. Од внатрешната страна капата е поставена со платно и футрована термо влошка. На предната страна на капата, над стреата има амблем во форма на круг (прилог бр.2).

8. **Пододело** е изработено од памук и микрофибер во зелена боја. Се состои од горен и долен дел. Горниот дел е со долги ракави и се закопчува со патент - затварач од гради нагоре. Долниот дел е со долги ногавици. Во појасот и завршетокот на ногавиците е вградена растеглива лента.

9. **Кожни ракавици** се со вообичаен крој со раздвоени прсти, со црна боја, од внатрешната страна се поставени со крзно.

10. **Зимски чорапи** - доколеници се изработуваат од fino, чешлано, боено, волнено предиво (70% волна и 30 % полиамид) со вообичаен крој и во зелена боја.

11. **Чизми** се изработени од горо - текс и вибрам во црна боја, со следните карактеристики: заштита од механички повреди и обезбедување на тивко движење и добар контакт со подлогата. Имаат систем за вентилација.

Член 5

Летната униформа се состои од следниве делови:

1. Кошула со кратки ракави (пулин)
2. Поло маици (100% памук)
3. Летни панталони (состав 65% рунска волна - 35% полиестер)
4. Ремен за панталони од балистичко платно
5. Елек со џебови (67% памук, 33% ПЕС, 180г / м2 рипстоп водоодбојно)

6. Поло капа (100% памук)
7. Летни чорапи (65% памук и 35% полиамид) и
8. Полувисоки чевли (горотекст материјал и вибрам).

Член 6

Деловите од летната униформа го имаат следниот крој:

1. Кошула со кратки ракави е со ист изглед и крој како кошулата со долги ракави само што овие ракави се кратки и завршуваат со манжетна
2. Поло маици се со кратки ракави со отпечатен симбол на Шумска полиција на левата страна од градите и отпечатен знак на грбот
3. Летни панталони се со ист изглед и крој како зимските панталони
4. Елек со џебови е со должина до струкот, на него има торба џебови со различна големина кои на горната страна се со испуски а на средината се затвараат со дриkerи и се закопчува со патент.
5. Поло капа е со ист изглед и крој како зимската поло капа
6. Летните чорапи се изработени од (65% памук и 35% полимид) во зелена боја, и
7. Полувисоки чевли погодни за заштита од механички повреди, обезбедуваат тивко движење, имаат добар контакт со подлогата и се со гумен силно назабен ѓон со црна боја.

Член 7

Бојата на униформата е темно зелена и маскирна - со шари од црна, темнозелена, кафена и светлозелена боја.

Член 8

Припадниците на шумската полиција се вооружени со лично оружје пиштол и формациско оружје автоматска пушка.

Член 9

Со денот на влегувањето во сила на овој правилник престанува да важи Правилникот за униформата и видот на оружјето што го носат припадниците на шумската полиција („Службен весник на Република Македонија“ бр. 23/98 и 10/02).

Член 10

Овој правилник влегува во сила наредниот ден од денот на објавувањето во „Службен весник на Република Македонија“.

Бр.09-13049/4
7 мај 2015 година
Скопје

Министер за земјоделство,
шумарство и водостопанство,
м-р **Михаил Цветков**, с.р.